

ሁሉ በል ተሰፋጾን (አግኦዘያን)

ታሪኽ ሂወት ጅግና ሰውእ
ተጋዳላይ መልእክ ተኸለ



ቀዳማይ ክፋል

አብ'ዚ ሰሙን'ዚ ብዛዕባ ጅግና ሰውእ ተጋዳላይ መልእክ ተኸለ አብ መርቡብ ሓበሬታ ብተደጋጋሚ ክልዓል ምስማዕ አዝዩ ዘኩርዕ እኳ እንተ ኾነ፡ ስም ጅግና ሰውእ ተጋዳላይ መልእክ ተኸለ ብበዓል አቶ ተሰፋጾን (አግኦዘያን) ብኣሉታዊ (ብጸርፊ) ክልዓል ግን፡ አዝዩ ዘሕዝን'ዩ።

አቶ ተሰፋጾን (አግኦዘያን) አብ ዝሓለፈ ሰሙን፡ ካብ ምንታይ ከም ዝነቐለ ዘይፍለጥ፡ ስም ጅግና ሰውእ ተጋዳላይ መልእክ ተኸለ ኣልዒሉ ዝደርበዮ ዘሕዝን ቃላት ንምድጋሙ ውን አዝዩ ዘሕፍር ስለ ዝኾነ፡ አብ'ዚ ጽሑፍ እዚ ክደግሞ ኣይመረጽኩን። አቶ ተሰፋጾን ቡብእዎኑ ዝብሎ ብዙሕ ብምዃን፡ መልሲ ካብ ምሃብ፡ ንሕጂ፡ “ሁሉ በል ተሰፋጾን” ብዝብል ኣርእሲ፡ ታሪኽ ሂወት ጅግና ተጋዳላይ መልእክ ተኸለ ብወገነይ ብተኸታታሊ ክሕብሮ'የ መሪጹ።

መእተዊ፡

ከም ባህሊ ስለ ዝተወሰደ፡ አብ ሕብረተ-ሰብና ብዛዕባ ጅግንነት ናይ ውልቀ ሰብ ምጽሓፍ'ሲ ይትረፍ፡ ብኣፍ ምዝራብ'ውን ዳርጋ ልሙድ ኣይኩነን። እቲ ስቕታ ብኸምኡ ስለ ዝቐጸለ ድማ፡ ታሪኽ ናይ ሰውኣት ጀጋኑ ተረሲዑ ጥራሕ ዘይኮነ፡ ነቲ ታሪኽ ብዘይፈልጡ ብኣሉታ ክለዓል ምጅማሩ ዘሕዝን'ዩ። ብወገነይ ቅድሚ ሕጂ ካብ'ዚ ሰክፍታ'ዚ ብምንቃል፡ ከም ኣብነት ንኸኸውን ታሪኽ ሂወት ናይ ጅግና ሰውእ ተጋዳላይ መልእክ ተኸለ መበገሲ ወሲዶ ዘሕተምክዎ ሌላ ምስ ጅግና ሰውእ ተጋዳላይ መልእክ ተኸለ እትብል መጽሓፍ ብሰፊሕ ናብ ኣንቡብቲ ተዘርጊሓ'ያ።

ሰለምንታይ ብዛዕባ መልእክተኛነት ዝብል ሕቶ ካብ ኣንብብቲ ከም ዝተላዕለ እዝክር። ከም'ቲ ኣብ ላዕሊ ዝተንከፍክዎ፤ ከም ኣብነትን መበገሰን ንክኸውን ድኣ እምበር፤ ታሪኽ ጅግና ሰውእ ተጋዳላይ መልእክተኛነት ካብ ታሪኽ ናይ ኩሎም ጀጋኑ ሰውኣትና ፍሉይ ሰለ ዝኾነ ኣይነበረን። እንታይ ድኣ በቲ ኣነ ክገብር ዝኽእል ድሩት ዓቕሚ ንምጅማሩ ካብ ዝብል ዕላማ'የ ነቐለ። ብድሕሪኡ ውን ብቐጻሊ ታሪኽ ጀጋኑ ክጽሓፍ ምርኣየይ ክኹርዔ ከሎ፡ ብኣሉታ ክዝንቶ ክሰምዕ ከለኹ ድማ የሕዘነ።

ከም'ቲ ኣብ መጽሓፊይ ብዘርዘር ገሊጸዮ ዘለኹ፡ ኣብ'ዚ ንዓኻትኩም እንደገና ከካፍሎ ዝደልዮ፡ ኣብ ምሉእ ሚዳ ኤርትራ ብሓፈሻ፡ ኣብ ተጋድሎ ሓርነት ኤርትራ ድማ ብፍላይ፡ እዛ "መልእክተኛነት" እትብል መጸውዒት ሰም፡ ኣብ ግዜ ቃልሲ ጥራሕ ዘይኮነ ክሳብ ሕጂ ከይተረፈ ኣዘያ ግንንቲ'ያ። ይኹን እምበር፡ እዚ ጅግና ሰውእ ተጋዳላይ'ዚ መን'ዩ ዝብል ሕቶ ክሳብ ሕጂ ካብ ብዙሓት ሰባት ኢኻ ትሰምዮ። ሰለዚ ኣንባቢ ብዛዕባ ሰውእ ጅግና ተጋዳላይ መልእክተኛነት መታን ምሉእ መረዳኦታ መታን ክህልዎን፡ እቲ ታሪኽ ውን መታን ኣብ ድሕሪ ገጸት ክሰነድ፡ ካብ ግዜ ናብ ግዜ ቡብክፋል ክቐርቦ'የ።

እቲ ጉዕዞ መታን ናይ ሓባር ክኾነልና፡ ኣነ ከም ኣቐራቢ ንሰኻትኩም ከም ኣንብብቲ፡ ኣንብብቲ፡ ካብ'ታ ጅግና መልእክተኛነት ዝተወልደላ ዓዲ (ዓዲ ንኣምን ዓንሰባ) ነቐልና ክሳብ እታ ዝተሰውኣላ መደበር ራሳይ (ዶብ ኤርትራን ሱዳንን) ብሓባር ክንንግዝ እዕድመኩም። ኣብ'ቲ ጉዕዞ፡ ምስ ቤተ-ሰቡ፡ ምስ መሳትኡ፡ ምስ ኣዕሩኻቲ፡ ምስ መማህርቲ፡ ምስ ናይ ቃልሲ ብጾቲ ከላልየኩም'የ።

ጽቡቕ ናይ ሓባር ጉዕዞ ክገብረልና እናተመነኹ፡ ንሎሚ ካብ ዓዲ ንኣምን (ካብ ርባ ሸንክላ) ብምንቃል፡ ናይ ኣተዓባብይኡ ታሪኽ ሂወት ኢና ክንርእ። ከምኡ እናበልና ድማ ክፋል ብክፋል ክሳብ ግዜ መስዋእቲ ክንበጽሖ ኢና።

ቀዳማይ ክፋል

መልእክተኛነት ካብ ኣቦኡ ክቡር ኣቶ ተኸለ ባህታ፡ ካብ ኣዲኡ ክብርቲ ወይዘሮ ግምጃ ግደ ብ1949 ኣብ ዓዲ ንኣምን ወረዳ ዓንሰባ ተወለዱ። ክቡር ኣቶ ተኸለ ባህታ ዘርኢ-ሃይማኖት፡ ካብ ማይ-ቤት ሞሲ-ብርሃን ዝውለዱ ኮይኖም፡ ክብርቲ ወይዘሮ ግምጃ ግደ ከንቲባ ወልደሚካኤል ድማ ካብ "ገዛ ከንቲባ" ተባሂሎም ዝጽውዑ ማይ-ቤት ዝውላዩ፡ ንሰን'ውን ንል ዓዲ ንኣምን'የን።

ኣቦሓጉኡ ንመልእክተኛነት ክቡር ኣቶ ባህታ ዘርኢ-ሃይማኖት ሸሞንተ ቆልዑ'ዮም ወለደም። ሹዱሸተ ኣውዳት፡ ክልተ ኣዋልድ። ቦኹሪ ወደም በረንበራስ ዘወልዲ ይብሃሉ። ዝተረፉ ደቆም ድማ፡ ቀሺ ጽጉ፡ ኣቶ ነማርያም፡ ኣቶ ተኸለ (ኣቦኡ ንመልእክተኛነት)፡ ኣቶ ሃብተ፡ ኣቶ ሰረቕ¹ ይብሃሉ። ኣዋልድ ደቆም ድማ ወይዘሮ ኣምሊሰትን ወይዘሮ እትመትን ይብሃሉ።

ኣብ ዝርዝሩ ድኣ ቀስ ኢልና ክንበጽሖ ኢና'ምበር፡ ክቡር ኣቶ ተኸለ ባህታን ክብርቲ ወይዘሮ ግምጃን ውን ዓሰርተ ቆልዑ'ዮም ወለደም። ብሓጺሩ ኣሕዋት መልእክተኛነት እዮም። ኣርባዕተ ኣዋልድ፡ ሓሙሽተ ኣውዳት።

ኣቶ ሰረቕ ባህታ ኣቦኡ ንጅግና ሰውእ የሕደጉ ሰረቕ እዮም። ተጋዳላይ የሕደጎ እቲ ምስ ጅግና መልእክተኛነት ብሓባር ኣብ 1971 ናብ ተ.ሓ.ኤ. ተሰሊፉ ኣብ ውግእ ማይ-ምን (ቆሓይን) ዝተሰውኡ ወዲ ሓዎም ነቦይ ተኸለ ባህታ (ወዲ ሓወብኡ ንመልእክተኛነት) እዩ።

አዲሱ ንመልአክ ተኸለ ወይዘሮ ግምጃ ግደ ንወለደን ሓንቲ ጓሎም ስለ ዘኾና፡ ወራሲት ገዛ'የን። ንሰን ንበይነን ይዕቢያ ድኣ እምበር፡ እቲ ኹሉ ዘኸእል ፈጣሪኤን፡ ኣብዚሒ'የ ውላድ ሂብወን። ኣብ'ቲ ናይ መጀመርያ ጥንሰን ዘተወልደት ቦኹሪ ጓለን "ሓረጉ-ወይኒ" ዘብል ሰም ኣውጺኤናላ። ንቦኹሪ ጓለን "ሓረጉ-ወይኒ" ዘብል ሰም ምሃብን፡ ብዕላማ ዘገበርኦ'የ ነይሩ። ሓረጉ-ወይኒ ልክዕ ከም ሓረግ ናይ ወይኒ ንኸትጥጥዓለን ምንዮተን ንምግላጽ'የ ነይሩ። ሓው ወይ ሓብቲ ዘይብለን ስለ ዘዓቢያ፡ እዛ ቦኹሪ ጓለን ከም ወይኒ ክትጥጥዓለን'የ ነይሩ ሕልመን ።

"ብተመን ዘተነኸሰ ብልሕጺ ይድሃል" ከም ዘብሃል፡ ወይዘሮ ግምጃ ነቲ ንሰን ንበይነን ዘሕለፍኦ ዕድመ ዘኪረን፡ ኣብ ደቀን ከይድገም ምስካፍ እኳ ዘይተርፍ እንተ ነበረ፡ እዘን ለገም ወረጃ ሰበይቲ ግን ኣብ እምነተን ጸኒዔን ፈጣሪኤን ኣብዚሒ ክህበን'የን ብተስፋ ዘጽቢያ ነይረን። ጽቡቕ ዕድል ጌረን ድማ፡ ካልኣይቲ ጓል ወለደን። ኣስካሉ ዘብል ሰም ድማ ኣውጺኤናላ ። ብሓቂ ጽቡቕ መደያይቦ ኣስካላ።

ወይዘሮ ግምጃ ሳልሳይ ውላድ ክውሰኹ፡ እንተ ኮይንለን ድማ ወዲ ክረኽባ ክምነያ ናይ ግድን'የ። ጸሎትን ጸምን ድማ ኣየቋረጸን። እንሆ ድማ ንሳልሳይ ግዜ ጓል ወሲኸን። እቲ ዘለመንኦ ፈጣሪኤን ኣብዚሒ ስለ ዘሃበን ድማ "ርግኣት" ዘብል ሰም ኣውጽኤናላ። "ርግኣት" ክብላ ከለዋ፡ ምናልባት ኣዋልድ ምውላድ ይእከሰኒ ማለተን ክመስል ይኸእል ይኸውን። ወይዘሮ ግምጃ ግን "ርግኣት" ክብላ ከለዋ፡ "ቀሲነ/ረጊኤ" ማለተን'የ ነይሩ።

ኣብ'ቲ ናይ ጥምቀት መዓልቲ ወይዘሮ ግምጃ ዝሃ "ርግኣት" እትብል መጸውዒት ሰም ሒዘን'የን ናብ ካህንን ቀሪብን። ክቡር ኣባት ነብሰን ነታ "ርግኣት" እትብል ሰም ገዲፎም ነታ ሕጻን "ጽርሃ-ኣርያም" ኢሎም ኣጠሚቐማ። እንተኾነ ግን እዛ "ጽርሃ-ኣርያም" እትብል ናይ ካህን መጸውዒት ሰም፡ ካብ መካባብያ ቤተ ክርስቲያን (ቀጽሪ ደገ-ሰላም) ማርያም-ጽዮን ንግዳም ኣይወጸትን። ተረሲዓ ተሪፋ።

ኣብ ሰድራ ቤት እንዳ ኣቦይ ተኸለ ባህታ ሓደ ካብቲ ዘሐጉሰካን ዘኹርዓካን፡ እቲ ኣብ ነንሕድሕዶም ዘርእይዎ ናይ ምትብባዕ ባህሪ'የ። ወይዘሮ ግምጃ ሰለሰተ ኣዋልድ እየን ኣከታቲለን ወለደን። ወዲ ዘይወለድኩ ኢለን ንፈጣሪኤን ኣየማረራን። ምሉኣት ቤተ ሰብን ውን፡ መታን ወዲ ዘይወለድኩ ኢለን ከይገህያ፡ "ኣጆኺ ኣይትሰከፊ!" እናበሉ እዮም ዘተባብዕወን ነይሮም። ብፍላይ ድማ እቶም ወረጃ ዘኾኑ ለገም ሓሙኣን ክቡር ኣቶ ባህታ ዘርእሃይማኖት፡ "ግምጃ ጓለይ፡ ወዲ ዘይወለድኩ ኢልኪ ኣይትሰከፊ። እንሆን'ዶ እንታይ ዘመሰላ ጽቡቓት ኣዋልድ፡ ብዘይ ገዘሚ ዘኸዳ ወለድክልና ኣየሎኸን! ኣጆኺ ኩልና ብኣኺ ሕጉሳት ኢና! ድሓር ከኣ ዕድሚኺ ዘይ ገና ዘሎ፡ ኣወዳት ብሕጂ ክትወልድዮም ኢኺ!"። እናበሉ'ዮም ሞራል ሂቦም ዘተባብዕወን ነይሮም።። በዓል-ቤተን ክቡር ኣቶ ተኸለ ባህታ'ውን ካብ ናይ ኣቦኦም ዘይፍለ ምትብባዕ'ዮም ዘገብሩለን ነይሮም።

ንሕና ናይ'ዚ ታሪኽ ተኸታተልቲ ድኣ ኢና መልአክ-መልአክ እናበልና ተረቢጽና ዘሎና እምበር፡ ሰድራ ቤተ እንዳ ኣቦይ ተኸለ ባህታሴ፡ ኣብ እምነቶም ጸኒዖም ረጊኦም'ዮም ዘለዉ። ነተን ወረጃ መስተውዓሊት ወይዘሮ ግምጃ ቀንዲ ዘገድሰን ዘነበረ፡ ከም'ቲ ንሰን ሓው ወይ ሓብቲ ዘይብለን ንበይነን ዘዓቢያ፡ ከምኡ ኣብ ደቀን ከይድገም ሞራይ'የ ጸሎተን ነይሩ። እቲ ወሃብን ከላእን ላዕላይ ፈጣሪ ኸኣ፡ ኣብዚሒ'የ ዓዲልወን። ወዲ ክወልዳ ምዃነን ውን ተጠራጠረን ኣይፈልጣን'የን።

ምንጪ ሓበሬታ ኣቶ ማእከለ ጉልበት ኣዲኡ ከም ዘዘንተወትሉ

በሉ ንብሽራት! ኣብ ገዛ እንዳ ክቡር ኣቶ ተኸለ ባህታ ሸውዓተ ሳዕ እልል ይብሃል ኣሎ። ወይዘሮ ግምጃ ወዲ ወሊደን ክኾና ኣለወን። ምዃን እኳ ወዲ ምዃኑ ድኣ ኢና ኣረጋጊጽና ዘሎና እምበር፡ መልኣክ ይኹን ካልእ፡ ክሳብ ሕጂ ዘሰማዕናዮ ነገር የለን። እቲ ሕጂ ዘተወልደ ቆልዓ ውዒሉ ሓዲሩ ምጥማቕ ስለ ዘይተርፍ ግን፡ ኣብ ሓጺር እዋን ሓዲኡ ከፍልጥ'ዩ። ከምቲ ንምነዮ እንተኾይኑልና ጽቡቕ፡ እንተ ዘይኮነ ከኣ ካብ ዝነበርናዮ ኣይነውሓናን'ዩ፡ ብትዕግስቲ ንጽብ።

ወይዘሮ ግምጃ ባዕለን ዘለውኦ ስለምንታይ ኢና ንሕና ንህወኸ ዘሎና? ከም ወዮ ሓሙኣን ኣቶ ባህታ ዝበልዎ፡ ገና ንእሽቶይ'የን ዘለዎ። እንተ መልኣክ ተኸለ ድማ፡ ተርትኡ ሓልዩ ኣብ ጊዚኡ ክውለድ'ዩ።

ወይዘሮ ግምጃ ነቲ "ለምኑ ክወሃበኩም፡ ድለዩ ክትረኽቡ፡ ማዕጾ ኳሕኩሉ ክረኣወልኩም" ³ ዝብል መንፈሳዊ እምነት ቀጥ ኣቢለን ስለ ዝሓዘኡ፡ ካብ'ታ ንቦኹሪ ንሌን ሓረጉ ዝወለዳላ እዋን ጀሚረን፡ ንግሆን ምሽትን ማዕጾ ቤተ ክርስቲያን እንዳ ማርያም-ጽዮን ካብ ምኹሕኳሕ ኣየቋረጸን። እንሆ ድማ ከምቲ ዘተመነይኦ ወዲ ወሊደን። ቦኹረጽዮን ዝብል ስም ድማ መሪጸናሉ። "ካብ'ዚ ዝዓቢ መንፈሳዊ ህያብ እንታይ'ሎ!"

ዕድል ናይ ወይዘሮ ግምጃ'ኮ ከውሒ'ዩ ዝፍንቅል። ድሕሪ ቦኹረጽዮን ሕጂ'ውን እንሆ ኣርባዕተ ኣወዳት ኣክታቲለን ወሊደን። "ኣርባዕተ ዲኻ ዝበልካ?" ትብሉ ትህልዉ። "እወ ኣርባዕተ'የ ዝበልኩ! እንታይ ዘሰንብድ ኣለዎ። ከም ምዕባዮም ይዓብዩ ዝብል ምስላ ናይ ወሊድና ንኸንቱ መዓስ ተመሲሉ!"

ኣየ'ወ እዘን ወረጃ ሰበይቲ! ንሕና ኣብ'ዚ ዓዲ ካብ እንኣቲ ጥራይ ሸሞንተ ቆልዑ ወሊደን የዕብዩን። ምቕጻርም ተደናጊርኩም ከይከውን፡ መጀመርያ ስለስተ ኣዋልድ፡ ብድሕሪኣን ቦኹረጽዮን፡ ብድሕሪ ቦኹረጽን ኣርባዕተ ኣወዳት፡ ብጠቕላላ ሸሞንተ ምዃናም'ዮም። ሓረጉን ኣሰካሉን ርግኣትን ካብ ሕጂ ቆልዑ ክንብለን ኣይግባእን'ዩ። ድሮ ዓበይቲ ኣዋልድ እየን።

ንሕና ሓደ ክልተ ኢልና ምቕጻር ተሃኪና፡ ወይዘሮ ግምጃ ግን ንሸሞንቲኦም ደቀን ተትሸዓተ ወርሒ ኣብርዩኒ ከይበላ ኣብ ኩብደን ጸረንኦም። (8x9=72) ሰብዓን ክልተን ኣዋርሕ፡ ብኻልእ ኣዘራርባ ሹዱሽተ ዓመት (72/12=6) ምዃኑ'ዩ።

ሸዱሽተ ዓመት ጥራይ ውን ኣይኮነን። እቲ ንነፍሲ ወከፍ ደቀን ካብ ዝውለዱ ኣትሒዘን ክሳብ እግሪ ዘተኸሉ እንተ ውሓደ ከክልተ ዓመት (8x2=16) ኣብ ሕቕኣን ብማሕዘል ዘተሰከምኦም'ከ? ሳላ እተን ዓበይቲ ኣዋልድ ደቀን በዓል ሓረጉ፡ ብርኽቲ፡ ርግኣት ዝሓገዝኤን እምበር፡ (16+6=22) ዕሰራን ክልተ ዓመት መዓስ ቀሊል ኮይኑ። ቀዲምካ ኣዋልድ ምውላድ መኽሰቡ ንሱ'ዩ!

እዚ ኸኣ'ዩ ሓደ ካብ'ቲ ባህሊ ናይ ሕብረተ-ሰብና ቀንዲ ዘሓገሰካ። ኣብ ቆልዑ ምዕባይ፡ ምሉእ ኣባል ሰድራ ቤት'ዩ ተሓጋጊዙ ኣእጃሙ ዘልዕል። ውላድ ምብዛሕ ኣብ ሕብረተ-ሰብና ከም ሃብትን በረኽትን ዝቕጸር ውም በዚ ምክንያት እዚ'ዩ።

ቆልዓ ኣብ ምዕባይ፡ ምሉእ ዓዲ'ዩ ዝሓትት" (It takes a village to raise a child) ዝብል ምስላ ንኸንቱ ኣይተመሰለን። እዚ ምስላ'ዚ ብግብሪ እንተ ርኢናዮ ድማ፡ ሕብረተ-ሰብና'ዩ ኣብ ሕብረተ-ሰብና'ዩ ዝያዳ ዘንጸባርቕ። ምክንያቱ እቶም ምዕባላት ኢና ዝብሉ ሕብረተ-ሰብ፡ ኣሸንኳይ'ዩ ኣብ ቆልዓ ምዕባይ ኣብ ነንሕድሕዶም ክትሓገዝ፡ ጎረቤት ንጎረቤት'ዮም ዘይፋለጡ! እዚ ቅዱስ ሕብረተ-ሰብና ግን፡ ብእምነትን ብተሰፋን ተሓጋጊዙ'ዩ ደቁ ዘዕቢ። ኣብ ገለ ሕብረተ-ሰባት ውላድ ምብዛሕ

ከም ዕሸነት ክቐጽር ከሎ፡ ኣብ ሕብረተ-ሰብና ግን ከም ህያብ ኣምላኽን ከም ጸጋን ኢና ንቐበሎ። ኣምላኽ ንኣዳምን ሄዋንን ክፈጥርም ከሎ "ፍረዩን ተባዘሙን፡ ንምድሪ ኸኣ ምልእዎ"⁴ ኢሎ'ዩ መሪቕዎም።

እስኪ ናብ ወይዘሮ ግምጃ ንመለሰ። ሳላ ዓቕሊ ዝገበርና፡ እንሆ ወይዘሮ ግምጃ ሕጂ'ውን ጥንሰቲ'የን። ከም ቀደመን ብድሓን የገላግለን። እዚ ሕጂ ተጠኒሱ ዘሎ ቆልዓ፡ ገና ዘይተወልደ ወዲ ድዩ ጓል ኢልካ ምሕታት ልሙድ ስለ ዘይኮነ፡ ሰብ ከይሰምዓና ቁሩብ ጥንቅቕ እንተበልና ጽቡቕ'ዩ።

"መዓልትን ከልብን ከይጸዋዕኩም ይመጹ።" እንሆ ትሸዓተ ወሪሒ ኣኼሉ ወይዘሮ ግምጃ እዋን ሕርሰን በጺሑ። ወዲ ወሊደን ተባሂሎ'ዩ ዝውረ ዘሎ። መልእክ ተኸለ ደኾን ኣይኮነልናን? ጥራይ ኣይንተሃወኽ እምበር ድሮ ጥጥቕ ሓራሳት ተዓዲሉሰ ኣርብዓ መዓልቲ ኣኼሉ። እቶም ሰድራ ንጥምቀት'ዮም ዝሸባሸቡ ዘለዉ። ኣብ'ታ ናይ ጥምቀት መዓልቲ'ኳ ሓንቲኣ ከተፍልጥ'ያ።

ወይዘሮ ግምጃ ድሮ ድሮ ሸሞንተ ቆልዑ ወሊደን፡ ክሳብ ሕጂ ንሓደ ካብኣቶም "መልእክ" ዝብል ስም ዘይመስመይኣን እቲ ምኽንያት እንታይ ክኸውን ይኸእል? ዛ "መልእክ" ትብል ስም ንመዓስ ክትኮነን'የን ዓቕረንኣ ዘለዎ?

በሉ ሕጂ ውን ኮለል ኣይንበል! እዘን ለባም ወረጃ ሰበይቲ፡ ንኹልና ዘቐሰን ስም'የን መሪጸን። "ተዓገስ" ወይ "ተመስገን" ዝብል ስም ኣይመረጸን። እታ ብሃንቀውታ ንጽብያ "መልእክ" እትብል ስም'የን መሪጸን። ኣባት ነፍሰን ድማ፡ እታ ስም ባህ ስለ ዝበለቶም፡ "ብርሃን" ትብል ቃል ወሲኹም "መልእክ-ብርሃን" ኢሎም ኣጠሚቐሞ። ብርሃን ይዓድሎም። "ስም ይመርሕ ጥጥፍ ዮብርህ" ዝብልዎ ከም'ዚ'ዩ።

ወይዘሮ ግምጃ ድሕሪ መልእክ ወደን ምውላደን ብሕጂ'ኽ ውላድ ክውሰኻ ድየን ወይሲ የእኪለን'የን? "ድሕሪ መልእክ-ብርሃን እንታይ ክደግማ!" ትብሉ ትህልዉ። ንወይዘሮ ግምጃ እዚ ዓይነት ኣተሓሳስባ'ዚ ቅቡል ኣይኮነን። ንነዊሕ ኣርሒቕን ስለ ዝሓሰባ፡ እተን ዓበይቲ ደቀን በዓል ሓረገ፡ ብርኽትን ርግኣትን ድሮ ሓዳረን ሒዘን ስለ ዝኾና፡ መትኣርግቲ ትኾነን ጓል ክወልዳ ከም ዝምነያ ፍሉጥ'ዩ።

እንሆ ውን ንመበል ዓሰራይ እዋን ወይዘሮ ምንያ እታ ዝተመነይኣ ጓል ወሊደን። ሓሳብ ልበን ሰሚሩሉን "ምንያ" ዝብል ስም ኣውጺኤናላ። ስለዚ መልእክ ውን ሕሳስልደ ሓብቲ ረኺቡ።

ካልኣይ ክፋል ኣብ ዝመጽእ ሰሙን ተኸታተሉ

ግርማይ ቦኽረ

bokрила@gmail.com